

முளை வைத்தியம்

[கிண்டற்காரன்]

நோயாளி: ஐயா, வைத்தியரே! சாதி, மதங்கள், கடவுட் பைத்தியம் இவைகள் மனித வாழ்க்கைக்கு அநாவசியமென்று சொல்லி, அவைகளைக் கடந்து மக்கள் நல்ல நிலையடையப் பாடுபடும் சுயமரியாதைக்காரர்கள் மேற்படி சாதி சமயங்களை அடிப்படையாக உடைய தனித்தொகுதியை ஆதரிப்பது தகுதியில்ல என்னும் நோய் என் முளையைப் பிடித்திருக்கிறது. மருந்து தேவை.

வைத்தியர்: மாலுமியானவன் பிரயாணிகளை ஏற்றிக் கொண்டு சிங்கப்பூர்த் துறைமுகத்தையடையும் நோக்கத் தோடு கப்பலைச் செலுத்துகிறான். வழிநடுவில் கடலிற் குதிப்பது அவன் நோக்கமல்ல, ஆயினும் அவன் இடையில் ஆபத்துண்டாவதை எண்ணி, சிறு தோணிகள், ரப்பர் மிதவைகள் இவைகளைக் கையோடு கொண்டு போவதானது, அவன் தனது பிரயாணிகளின் நன்மையில் பொறுப்புள்ளவன் என்பதையும், முன்ஜாக்கிரதை யுடையவன் என்பதையுமே காட்டும். சாதி மதம் சாகுமட்டும் சிறுபான்மையோர் நன்மைப் பெரும்பான்மையோரால் பறிக்கப்படலாமா? அதனால் தனித்தொகுதி கேட்பது சரி. இந்த மருந்தை மூன்று வேளை சாப்பிடு. இதைத் தொடர்ந்து வேறு வியாதியும் உனக்குண்டாகலாம். குடியரசு, புதுவை முரசு முதலிய வற்றை இப்போதிருந்தே அனுசரித்து வா.

நோயாளி: எந்தக் கோயில் கூடாது என்கிறார் களோ அதே கோயிலில் தாழ்த்தப்பட்டவர்களை நுழைக்க

வேண்டும் என்பது சரியாகாது என்ற நோய்க்குப் பரிகாரம் என்ன?

வைத்தியர்: இது ஒரு தொத்து வியாதி. எவனிடமிருந்து உனக்குத் தொத்திக் கொண்டதோ தெரியாது. “தாழ்த்தப்பட்டவர்கள் உள்ளே போனால், கோயில் என்பதன் பிரதான தத்துவம் போய்விடுகிறதாகக் கோயிலுடையார் நினைப்பது உண்மை. கோயிலை ஒழிக்க வேண்டும் என்பவர்கள் தாழ்த்தப்பட்டவர்களைக் கோயிலில் நுழைவிப்பதன் மூலம் சுலபமார்க்கமாகக் கோயில் தத்துவத்தின் பிரதான அம்சத்தை ஒழித்துவிட எண்ணுகிறார்கள். கோயில் வேண்டாம் என்ற நிலையை நோக்கிச் செல்பவர்கள் வழியில் அந்தக் கோயிலை ஓர் இடறு இடறிவிட்டுச் சென்றால் அழிந்தவரைக்கும் அழியட்டுமே. மேலும் எலிப் பொறியில் பக்ஷணத்தை வைப்பது எலியைப் போஷிப்பதற்காக அன்றி, அதைப் பிடித்துக் கொல்லுவதற்காகவே என்பதுபோல், கோயிலை ஒழிக்கவே கோயிலுக்குப் போங்கள் என்று சு.ம. காரர் சொல்லுகிறார்கள். இந்த மருந்தை உட்கொள். ஆஸ்திகப் பற்றை மாத்திரம் நீக்குவதுதான் பத்தியம்.

நோயாளி: தோழர்கள் காந்தியும், ரவீந்திரரும் கல்வியறிவு மிக்கவர்களாக இருத்தலாலேதான் அவர்கள் இயக்கம் இவ்வளவு பிரசித்தியடைந்திருக்கிறதென்றும், ஈ.வே.ரா. தாம் ஈரோடு பாடசாலைப் பிரசங்கத்தில் கூறியபடி கல்வி அதிகமில்லாதவராக இருத்தலாலேதான் அவரியக்கம் பிரபல மடையவில்லையென்றும் எனக்கு ஒரு மூளை நோய் உண்டு. மருந்துண்டா?

வைத்தியர்: ஆகா! உண்டு. பத்தியந்தான் கடுமையாக இருக்கும். குறுகிய நோக்கத்தை நீக்க வேண்டும். அசால நோக்கத்தை தினம்தினம் 2 டம்ளர் சாப்பிடவேண்டும். சம்மதமானால் இந்தா மருந்து; தோழர் காந்தியும் படித்தவர். தோழர் ரவீந்திரரும் படித்தவர். ஆயினும், தேசத்தை விடுவிப்பதற்குள்ள முறைகளில் இருவருடைய

கருத்தும் பேதப்படுவதற்குக் காரணம் என்ன? காந்தி வருணாசிரம நெறியிலேயே சுயராஜ்யம் தேடவேண்டும் என்று சொல்லி வருகிறார். ரவீந்திரர் சாதி, மதம், மூட நம்பிக்கை முதலியவை ஒழிய வேண்டும் என்கிறார். சுய ராஜ்யம் தேடும் முறையில் இரண்டு அறிஞர்கள் இரண்டுவித அபிப்பிராயம் உடையவராயிருப்பதற்குத் தக்கவாறேதான் சுயராஜ்ய முயற்சி மிக்க பிரபல்யம் உடையது என்பதில் உண்மை இருக்க முடியாது. ரவீந்திரர் ஆக்ஷேபிக்கும் முறையில் காந்தி காரியம் நடத்துகிறார் என்பதை மனதில் வைத்துக் கொண்டு, இப்போது சுயராஜ்யம் பெறுகின்ற வட்டமேஜை முயற்சி என்ன நிலையிலிருக்கிறதென்று பார்ப்போமானால் எதிர் பார்த்தபடி இல்லையென்று தெரியும்; தெரிந்தும் விட்டது. இதனால், காந்தியின் கல்வியும் அவர் கண்ட முறையும் பயனில்லை என்பது வெட்ட வெளிச்சம். ரவீந்திரர் முறை பயன்படுமா என்றால் செய்து பார்க்க வேண்டும். அவ்வாறு அவர் நினைக்கும் மாதிரியே காரியம் செய்ய அவர்க்கு உணர்ச்சி உண்டாகவில்லை. எண்ணமே செயலன்று. ஆனால் காந்தியிடமும் ரவீந்திரர் இடமும் உள்ள கல்வியிலும் உணர்ச்சியிலும் இல்லாத ஒன்று ஈ.வே.ரா அவர்களிடம் உண்டு. அது தான் பகுத்தறிவின் பெருவெளியில் நின்று செயலாற்றும் துணிவும் செயலும். இச்செயல் பிரபல்யமடையவில்லையெனில், பிரபல்யமடைவிக்கும் துணிவு உண்டு. பயன்படுமா எனில் பகுத்தறிவுச் செயல் பயன்படாதென்று சொல்வது கேவல புத்தி. ரவீந்திரர் வாக்கு இதற்குச் சாஷி. இதனால் காந்தியம் உண்மையில் பிரபல்யமுடையதல்ல என்பதும், பகுத்தறிவுக்கும் கல்விக்கும் சம்பந்தமில்லை என்பதும், பிரபல்ய மடையத் தக்கதும், பயன்தரத்தக்கதும் பகுத்தறிவுச் செயல்தான் என்பதும், இதற்கு ரவீந்திரர் மொழியே சாஷி என்பதும், ஈ.வே.ரா., பகுத்தறிவு கொண்டு தொண்டாற்றும் வீரர் என்பதும் விளங்கும். இந்த நல்ல ஒளவு தத்தைப் பயன்படுத்திக் கொள். ஞாபகமிருக்கட்டும். அவ பத்தியம் செய்யாதே. விசால நோக்கத்தை அருசரி.

நோயாளி: ஜாதிப் பூசல், சமயப் பூசல்களைத் தூக்கி விடுகிறவர்கள் தற்கால ஆட்சியாளர்களேயாகும். இவ்வாட்சியைத் தகர்த்துவிட்டபின் இப்பூசல்களை ஒழுங்கு படுத்துவது சுலபம் என்பதற்காக ஒருநோய் சிலகாலமாக என் மூளையைப் பீடித்திருக்கிறது. பரிகாரம் என்ன?

வைத்தியர்: ஆளுவோர் ஜாதிப் பூசல்களைச் சமயப் பூசல்களை உண்டாக்குவதாக வைத்துக் கொள்வோம். இதன் பயனாகப் பூசலிடும் மக்கள் எவருக்கும் ஆளுவோரிடம் விசேஷ சம்பந்தம் ஒன்றுமில்லை. அவர்கள் அனைவரும் நம்நாட்டு மக்கள்தானே. இங்ஙனமிருக்க அயலான் கிண்டி விடுவதைக் கேட்டு அதன்படியாடுகின்ற அவ்வளவு சாதாரண மக்களைக் கொண்டு சுயராஜ்யம் அடைய முயற்சி செய்வது எப்படி? இடியை ஒருவன் தன்மீது விழும்படி இடியிழுக்கும் ஊசியைத் தன் மீது நாட்டிக் கொண்டது போல் கிளறிவிடுவதற்கனுசூலமான ஜாதி, சமயப் பித்த தத்தை நாம் சுமந்திருப்பதற்கு அவசியம் என்ன? சுயராஜ்யத்திற்குப் பின்னர் மழுப்பி விடலாம் என்னும் அடிவயிற்றுக் கழலையை இப்போதே அடியோடு சாஸ்திரமுறையால் அகற்றிக் கொள்வதே நல்லது.

இம் மருந்து உன் வியாதிக்கு ஏற்றதாகும்.

நோயாளி: காந்தியார் ராமராஜ்யம் என்று சொல்வதால் தசரதச்சக்ரவர்த்தி அறுபதினாயிரம் பெண்டாட்டிகளோடு வரப்போகிறார் என்பதல்ல அர்த்தம். நல்ல ராஜ்யம், அழகான ராஜ்யம் என்ற அர்த்தத்திலே அவர் சொல்கிறார் என்று குடியரசு ஏன் நினைக்கலாகாது? இந்த மூளைக் கடுப்புக்கு என்ன பரிகாரம்?

வைத்தியர்: இப்படிக் குடியரசு, சில முட்டாள்கள் நினைக்கிறபடி நினைப்பதற்குக் காந்தியார் அவ்வித வியாக்கியானம் செய்திருக்கிறார். அவரிடம் பத்திரிகையிருக்கிறது. ராமராஜ்யம், வருணாசிரம ராஜ்யம் என்று

நினைக்காமலிருக்கக் காரணந்தான் எது? வறுத்துப் பொடி பண்ணி உன் மூளையில் ஒத்து.

நோயாளி: எட்டுக் கோடி முஸ்லீம்களும் சீக்கியர்களும், கிறிஸ்தவர்களும், பௌத்தர்களும், சைவர்களும், சுயமரியாதைக்காரர்களும், சமதர்ம வீரர்களும் நிறைந்திருக்கும் இந்த நாட்டில் வெள்ளையர் போன பின்னர், சில வெண்டைக்காய் வைஷ்ணவர்கள் ராமராஜ்யம் ஸ்தாபித்து நடத்திவிட முடியுமா என்ற வியாதிக்கு மருந்து கொடுங்கள்.

வைத்தியர்: இது வெகு சாதாரண நோயாயினும் உன் மூளை இயற்கையில் வலிவற்றிருப்பதால் இந்நோய் உன்னை இவ்வாறு குடுமியைப் பிடித்துக் கீழே அறைகிறது. இன்றைக்கு ராமராஜ்யத்தையும், ராமனையும் துதிப்பவர்கள் வைஷ்ணவர் மாத்திரமா? ராமாயணம் செய்தவனே வைஷ்ணவன் அல்ல என்பாரும் உண்டு. கவிச் சுவைக்காக ராமனையும், ராமராஜ்யத்தையும் புகழும் சைவனைக் கண்டதில்லையா? சூத்திரன் தவத்தை வெறுத்தும் அதேராமனை அதே சூத்திரர் மெச்சவில்லையா? வருணாச்சிரம வெறிபிடித்த ஒரு மனிதனை மகாத்மாவாக்கி, அவர் சொல்லும் ராமராஜ்யப் பாட்டுக்கு இப்போது எந்தத் தொகுதிக்காரன் பக்கமேளம் வாசிக்காமலிருக்கிறான்? சுயமரியாதைக்காரர், 'இராம இராஜ்யம் முட்டாள் தனத்தை அடிப்படையாகக் கொண்டது; அது வேண்டாம் இது வேண்டும்' என்பவர்கள் விரிவிலா அறிவினர்' என்று பிரசாரம் பண்ணி வருவதால் என்ன கெடுதி. பின்பு ஸ்தாபிக்க முடியாத ராமராஜ்யத்தை இப்போதே வேண்டாம் என்று சொல்வதால் என்ன பிழை?

இந்த மருந்தை மண்டையில் பூசி, சுயமரியாதைத் தணலில் காய்ச்சினால் உன் மூளை வியாதி பறக்கும்.

நோயாளி: சமதர்ம ஆட்சி நடத்தச் சம்மதிப்பார்களா என்று சுயமரியாதைக்காரர் கேட்கிறார்கள். யார்

சம்மதிக்க வேண்டும்? அரசாட்சியை யார் நடத்தப் போகிறார் வெள்ளைக்காரனுடைய இரும்பு கையை உடைத்து விட்டபின் மனுதர்மத்தை எந்தக் கை பற்றப் போகிறது? தேர்தலில் நின்று வெற்றி பெற்றுக் குடியரசின் கூட்டத்தார் அரசாங்கத்தை ஏன் நடத்தக் கூடாது என்பதாக ஒரு நோய் உண்டு.

வைத்தியர்: பகுத்தறிவுக்குத் தடைபோட்டு வருணாஸ்ரமப் பித்த நோயை மக்கட்கு மேலும் மேலும் வளர்த்துக் கொண்டுபோனால், பிறகு சமதர்ம ஆட்சி நடத்த அவர்கள் சம்மதிப்பார்களா? இந்தக் கேள்வியில் என்ன பிழை? நாகரிக தேசத்தான் நடுவில் புகுந்திருக்கும்போதே மகாத்மா பட்டமும், அவதாரப் பட்டங்களும் குதிக்கின்றன. தம்பி! மேற்படி பட்டத்துக்கு டையவர்கள் ஆட்சியில் பழைய பரமசிவங்களும் திருப்பாற்கடலில் பள்ளி கொண்டவரும், வருணாச் சிரமத்தைக் காக்கப் பூலோகத்தின் மீதும் ஓடிவந்து விடுவார்கள் தம்பி. இந்த வெள்ளைக்காரன் போனபின் வேறு வெள்ளைக்காரன் மஞ்சள்காரன் வந்துவிட்டால் ஜாதி உயர்வைக் காப்பாற்ற வேண்டியவர் இரண்டாவதொரு முறையும் சரிதையை விற்க வேண்டும் தம்பி! குடியரசு நாட்டை ஆளும் என்ற எண்ணத்தில்தான் தம்பி, பல லக்ஷக்கணக்கான மக்கள் குடியரசின் கொள்கையை மேற்கொள்ளுகிறார்கள் தம்பி! அதற்குள் சுயநலத்திற்கு வழியில் பல என்று நினைத்துத்தான் சிலர் அதைவிட்டு ஓடி, இப்போதே வேலையை முடித்து விடுவோமென்று அடைப்பம் தூக்கி வருகிறார்கள் தம்பி!

இந்த மருந்து சிறிது காரமானது; ஆயினும் வியாதிக் குத் தக்கது.

